



گورنر KATHY HOCHUL

فوری ریلیز کے لیے: 21/10/2025

فارم سے سکول تک مہینے کے دوران، گورنر HOCHUL کی جانب سے نیو یارک کے سکولوں کے لیے نیو یارک میں تیار کردہ مزید خوراک لانے کے لیے \$10 ملین کی دستیابی کا اعلان

سکولی غذا کا علاقائی بنیادی ڈھانچہ گرانٹ پروگرام کے دور 3 کے لیے درخواست اب کھلی ہے

پروگرام طلبہ کے لیے بالکل ابتداء سے کھانوں کی تیاری کے لیے ریاست بھر کے منصوبوں کو پانچ برسوں میں \$50 ملین فراہم کرتا ہے جبکہ نیو یارک کے کسانوں کو فروغ بھی دیتا ہے

نیو یارک کی غذا طلبہ تک لائے، غذائی عدم تحفظ سے نمٹنے، اور ریاست بھر میں مقامی سطح پر غذائی تیاری کو فروغ دینے کی خاطر، گورنر کے 2025 کے سالانہ ریاستی خطاب کی ترجیحات پر استوار ہے

نیو یارک والوں کے لیے خوراک تک رسائی کی کفالت جاری رکھے ہوئے ہے جبکہ وفاقی حکومت کی بندش اور لاپرواہی سے کی گئی کٹوتیوں سے وفاقی سرمائے سے چلنے والے غذائی پروگرام خطرے میں ہیں

گورنر Kathy Hochul (کیتھی ہوکل) نے آج فارم سے سکول تک کے مہینے کے دوران اعلان کیا ہے کہ نیو یارک کے سکول کے بچوں کے لیے نیو یارک میں تیار کردہ مزید غذا لانے کے لیے نیو یارک کے سکولی غذا کا علاقائی بنیادی ڈھانچہ (Regional School Food Infrastructure, RSFI) گرانٹ پروگرام کے دور 3 کے ذریعے \$10 ملین دستیاب ہیں۔ پروگرام، نیو یارک کے سکولوں میں ایسے منصوبوں کی معاونت کرتا ہے جو کنٹریگارتھ سے لے کر گریڈ 12 تک کے طلباء و طالبات کے لیے کھانوں کی تیاری اور تقسیم میں بہتری لائیں گے۔ RSFI پروگرام جس کا اعلان پہلی بار گورنر کے 2023 کے سالانہ ریاستی خطاب میں کیا گیا تھا، پانچ برس کے دوران اہل درخواست گزاروں کو \$50 ملین فراہم کرتا ہے تاکہ تازہ، غذائیت سے بھرپور کھانوں کی موقع پر تیاری و پکانے کے عمل میں، زیادہ صحت بخش، نیو یارک کے مقامی غذائی اجزاء کے استعمال میں سہولت دی جا سکے اور نیو یارک کے کسانوں کو سہارا دیا جا سکے۔ یہ پروگرام ان بہت سے طریقوں میں سے صرف ایک مثال ہے جس سے اہم غذائی پروگراموں میں وفاقی حکومت کی لاپرواہ کٹوتیوں کے برعکس، ریاست نیو یارک غذائی عدم تحفظ کو کم کرنے اور کسانوں کی مدد کرنے کو ترجیح دیتی ہے۔

"جبکہ وفاقی حکومت کا یہ غیر ذمہ دارانہ شٹ ڈاؤن ٹرمپ حکومت کے غذائی پروگراموں میں خطرناک کٹوتیوں کے بعد جاری ہے، مجھے یہ کہتے ہوئے فخر محسوس ہو رہا ہے کہ یہاں ریاست نیو یارک میں، ہم کسانوں کے لیے منڈی کے مواقع بڑھانے کے ساتھ ساتھ غذائی عدم تحفظ کو کم کرنے کے اپنے اہداف کو آگے بڑھا رہے ہیں"، گورنر Hochul (ہوکل) نے کہا۔ "ہمارا سکولی غذا کا علاقائی بنیادی ڈھانچہ پروگرام ہمارے کسانوں اور ہمارے سکولوں کو ایک ساتھ جمع کرتا ہے، ہماری زرعی صنعت کو سہارا دیتے ہوئے اس بات کو یقینی بناتا ہے کہ ہمارے بچوں کو کافی مقامی، تازہ کھانا ملے جو انہیں سیکھنے اور ترقی کی منازل طے کرنے کے لیے درکار ہے۔ ان منصوبوں کے لیے فنڈنگ سکولوں کا اپنی سہولیات میں ہمارے طلبہ کے لیے لذیذ، تازہ کھانے تیار کرنے میں ہاتھ بٹانے کے لیے انتہائی ضروری مدد فراہم کرے گی، اور ہمارے غذائی نظام کی لچک کو مزید تقویت دے گی۔"

ریاست نیو یارک کے محکمہ زراعت و مارکیٹس (New York State Department of Agriculture and Markets) کے زیر انتظام، سکولی غذا کا علاقائی بنیادی ڈھانچہ گرانٹ پروگرام نیو یارک کے سکولوں کو وہ وسائل فراہم کر رہا ہے جن کی انہیں طلباء و طالبات کے لیے بالکل شروع سے تازہ، غذائیت سے بھرپور کھانا تیار کرنے کے لیے ضرورت ہے۔ پروگرام سے ملنے والا سرمایہ سہولیات کی تیاری پر لگے گا تاکہ تنظیموں کو سائٹ پر فارم کی مصنوعات کو جمع کرنے، ذخیرہ کرنے، پروسیس کرنے اور تیار کرنے کے قابل بنایا جا سکے۔ یہ پروگرام سکولوں، کمیونٹیز، اور طلباء و طالبات کو ان کی ضرورت کے مطابق طباقی کے فن، خوراک کی پروسیسنگ، محفوظ طریقے سے خوراک کو سنبھالنے اور محفوظ کرنے، ترسیل اور دیگر مہارتوں کی تربیت فراہم کرتے ہوئے، افرادی قوت کی تیاری کی بھی حوصلہ افزائی کرتا ہے۔

فنڈنگ کی دستیابی کا اعلان آج لانگ آئی لینڈ میں ایک خصوصی تقریب میں کیا گیا جہاں ریاستی زراعت کمشنر Richard A. Ball (رچرڈ اے بال) نے ایسٹ اینڈ فوڈ انسٹی ٹیوٹ (East End Food Institute) کا دورہ کیا تاکہ ایک جدید ترین غذائی مرکز پر تنظیم کی پیشرفت کا جشن بھی منایا جا سکے جسے RSFI پروگرام کے دور 2 کے ذریعے موصول ہونے والی ریاستی فنڈنگ میں \$5 ملین کی معاونت حاصل ہے۔ کمشنر اور مہمانوں نے زیر تعمیر سہولت کا دورہ کیا اور اس کے علاوہ ادارے کے منصوبہ بند کمیونٹی فوڈ گارڈن کے لیے پہلی جڑی بوٹیاں بھی لگائیں۔

ایسٹ اینڈ فوڈ انسٹی ٹیوٹ، جو پروگرام کے دوسرے دور کے دو وصول کنندگان میں سے ایک تھا، اپنے غذائی مرکز پر کام جاری رکھنے کے لیے فنڈنگ استعمال کر رہا ہے، جو لانگ آئی لینڈ کے علاقے میں غذائی اجتماع، پروسیسنگ اور تقسیم کے لیے ایک مرکزی مرکز کے طور پر کام کرنے کی حالت میں ہے۔ یہ منصوبہ سکولوں اور اداروں کو مقامی خوراک کی خریداری میں درپیش ترسیل کی مشکلات جیسے بولی لگانے، قیمت کے تعین اور ترسیل کی رکاوٹوں سے نمٹنے پر مرکوز ہو گا۔ ایسٹ اینڈ فوڈ انسٹی ٹیوٹ (East End Food Institute) کی طرف سے عملے کو خوراک کی تیاری اور پیداوار پر مرکوز تربیت فراہم کرتے ہوئے اس منصوبے میں افرادی قوت کی تربیت شامل کی جائے گی۔ منصوبہ بند غذائی مرکز کی تصاویر [شعبے کی ویب سائٹ پر](#) دستیاب ہیں۔ یہ منصوبہ ساؤتھمپٹن یونین فری اسکول ڈسٹرکٹ (Southampton Union Free School District)، ویسٹ ہیمپٹن بیچ اسکول ڈسٹرکٹ (Westhampton Beach School District)، ریور ہیڈ سینٹرل اسکول ڈسٹرکٹ (Central School District, CSD)، کوپیگ اسکول ڈسٹرکٹ (Copiague School District)، نارٹھ شور اسکول ڈسٹرکٹ (North Shore School District)، اور ہاف ہالو ہلز اسکول ڈسٹرکٹ (Half Hollow Hills School District) کی معاونت کرے گا۔

اضافی RFP معلومات

منصوبے کے لیے تجاویز میں علاقائی سطح پر K-12 تک کے سکول کے بچوں کے لیے کھانے کی تیاری میں بہتری، غذائی عدم تحفظ میں تخفیف، ریاست نیو یارک کے پروڈیوسرز کے لیے مارکیٹ کے اندر مواقع میں اضافے اور ہماری ریاست کے خوراک کے نظام کی پائیداری میں تقویت پر توجہ مرکوز ہونی چاہیے۔ پروگرام، مالی اعانت یافتہ سہولت گاہوں سے تقاضہ کرتا ہے کہ وہ متعدد سکول ڈسٹرکٹس کے لیے خدمات سرانجام دیں اور بشمول افرادی قوت کی نمو کے مواقع کی فراہمی کے اپنی مقامی کمیونٹی کی معاونت کریں۔ گرانٹ فنڈز، مالیاتی منصوبوں کے اخراجات لیے دستیاب ہیں تاکہ تازہ کھانوں کی تیاری و تقسیم میں علاقائی اسکول کے بنیادی ڈھانچوں جیسا کہ اگٹھا کرنے، ذخیرہ کرنے کے مقامات، اور/یا کمشری طرز کے کچنز میں معاونت کی جا سکے۔ اہل درخواست گزاروں میں غیر منافع بخش تنظیمیں، مقامی میونسپلٹیز، سکولی ڈسٹرکٹس اور معاونت یافتہ تعلیمی خدمات کا بورڈ (Boards of Cooperative Education Services، BOCES) شامل ہیں۔

پانچ برسوں کے دوران ریاست کے ہر علاقے کو فنڈنگ دی جائے گی، ایک وقت میں دو مختلف علاقوں کو ہر سال \$5 ملین سے نوازا جائے گا۔ [فنڈنگ کا پہلا دور مغربی نیو یارک اور نارٹھ کینٹری کے منصوبوں کو دیا گیا، دوسرے دور کی فنڈنگ لانگ آئی لینڈ اور وسطی نیو یارک میں منصوبوں کے لیے دی گئی۔](#) آئندہ آنے والے دوروں میں، مزید دو خطوں کو علیحدہ علیحدہ \$5 ملین دیے جائیں گے، تاوقتیکہ تمام خطے نوازے جا چکیں۔

دور 3 کی تجاویز 20 جنوری 2026 کو سہ پہر 3:00 بجے ہیں۔ پروگرام، منصوبے کی اہلیت، اور درخواست دینے کے طریقہ کے بارے میں مزید معلومات کے لیے، agriculture.ny.gov/Funding-Opportunities ملاحظہ کریں۔ تجاویز کی اس طلبی کی اہم تفصیلات کا احاطہ کرنے والا ایک معلوماتی ویبینار [یہاں](#) دیکھا جا سکتا ہے۔

ریاست نیو یارک کے کمشنر برائے زراعت Richard A. Ball (رچرڈ اے بال) نے کہا، "محکمے میں ہماری ترجیحات میں سے ایک اس بات کو یقینی بنانا ہے کہ نیو یارک کے کسان اپنی تازہ، مقامی غذائی اشیاء براہ راست ہماری کمیونٹیز تک پہنچا سکیں، اور اس بات کو یقینی بنانا کہ ہمارے سکولوں میں وہ سامان موجود ہے جس کی انہیں بالکل شروع سے کھانا پکانے کے لیے ضرورت ہے اور ہمارے کسانوں اور پروڈیوسرز کے تیار کردہ اجزاء کا استعمال اس کوشش کا ایک اہم حصہ ہے۔ پروگرام کے پہلے دو ادوار کے ذریعے، ہم پہلے ہی ایسٹ اینڈ فوڈ انسٹیٹیوٹ کی سربراہی میں ایک نئے غذائی مرکز جیسے منصوبوں پر کچھ دلچسپ پیش رفت دیکھ رہے ہیں جس سے کسانوں اور طلبہ کو یکساں فائدہ ہو گا۔ میں اس اہم پروگرام کی مسلسل حمایت کے لیے گورنر Hochul (ہوکل) کا شکریہ ادا کرتا ہوں اور تمام اہل درخواست دہندگان کو دور 3 کے لیے درخواست دینے پر غور کرنے کی ترغیب دیتا ہوں، جو ہمارے غذائی نظام کو مضبوط کرنے اور ہمارے کسانوں کی مدد کرتے ہوئے ہمارے طلبہ کو مزیدار، صحت مند اور مقامی طور پر تیار شدہ کھانا فراہم کرنے کا موقع فراہم کرتا ہے۔"

ایسٹ اینڈ فوڈ انسٹیٹیوٹ کی ایگزیکٹو ڈائریکٹر **Marci Moreau (مارسی مورپو) نے کہا،** "سکولی غذا کا علاقائی بنیادی ڈھانچہ پروگرام کے ذریعے گورنر Hochul (ہوکل) اور کمشنر Ball (بال) کی جانب سے جاری تعاون نیو یارک میں غذائی نظام کو تبدیل کر رہا ہے اور مزید لچکدار مقامی غذائی حلقے بنانے میں مدد کر رہا ہے۔ ایسٹ اینڈ فوڈ میں ہم سبھی اس شراکت داری کے لیے تہ دل سے شکر گزار ہیں، جو ہمارے کسانوں اور سکولوں کو ایک ساتھ لاتی ہے، مقامی زراعت کی معاونت کرتے ہوئے اس بات کو یقینی بناتی ہے کہ ہر بچے کو تازہ، غذائیت سے بھرپور کھانے تک رسائی حاصل ہو۔ ایسٹ اینڈ فوڈ انسٹیٹیوٹ میں، ہمارا ماننا ہے کہ جب ہم کسانوں اور سکولوں کو ایک ساتھ جمع کرتے ہیں، تو خود تعلیم کے عمل میں اضافہ ہوتا ہے اور طلبہ کو نہ صرف صحت مند کھانا ملتا ہے، بلکہ اس بات کا بھی گہری فہم حاصل ہوتا ہے کہ ان کا کھانا کہاں سے آتا ہے اور اسے کون لوگ اگاتے ہیں۔ یہ فنڈز ایک مضبوط، زیادہ مربوط غذائی نظام بنانے میں ہماری مدد کرنے میں اہم ہیں، جو جسم، دماغ اور کمیونٹی کو کھانا کھلاتا ہے۔ ہم اس موقع کے لیے شکر گزار ہیں اور ہر روز اپنے کام کے ذریعے اس کا احترام کرنے کے لیے پُر عزم ہیں۔"

ساوتھمپٹن سکولز کی ڈائریکٹر برائے غذائی خدمات Regan Kiembock (ریگن کیموک) نے کہا، "25 برس سے زائد عرصے سے سکولی غذا کے شعبے کی ڈائریکٹر کے طور پر فارم سے سکول تک کے لیے ایک مضبوط جذبے کے ساتھ، میں اس سرمایہ کاری کے بارے میں بہت خوش ہوں جو ریاست نیو یارک اور ہماری گورنر نے لانگ آئی لینڈ پر ہمارے سکولوں میں ہمارے طلبہ کی مقامی کھانوں تک رسائی بڑھانے کے لیے کی ہے۔ ایسٹ اینڈ فوڈ انسٹیٹیوٹ ان تمام لوگوں کے لیے ایک قیمتی وسیلہ ہو گا جو ہمارے طلباء و طالبات کو ہمارے سکولوں کے کیفے ٹیریا میں تازہ، مقامی اور صحت بخش کھانا فراہم کرنے کے لیے پُر عزم ہیں، جس سے نہ صرف ہمارے لیے اپنے کسانوں اور مقامی پروڈیوسروں سے رابطہ قائم کرنا اور ان سے خریداری کرنا آسان ہو جاتا ہے، بلکہ ہمیں عملے کو بالکل ابتداء سے مزید کھانے کی تیاری پر تربیت دینے کے لیے افرادی قوت کی تیاری کے پروگرام بنانے کی اجازت بھی ملتی ہے۔ یہ سب کے لیے حقیقی فتح ہے۔"

ریاستی سینیٹر Michelle Hinchey (مشل ہنچے) نے کہا، "غذائی تحفظ پروگراموں میں وفاقی کٹوتیوں کا نتیجہ یہ ہے کہ نیو یارک بھر میں بچوں اور خاندانوں کو ان کی ضرورت کے کھانے تک رسائی حاصل نہیں ہو گی۔ جہاں بھی ریاست لوگوں کے تحفظ اور خوراک تک رسائی کو بڑھانے کے لیے کوئی فرق کر سکتی ہے، ہم عملی اقدامات کر رہے ہیں۔ اس میں سکولی غذا کا علاقائی بنیادی ڈھانچہ گرانٹ پروگرام کی حمایت کرنا شامل ہے، جو سکولوں کو تازہ، صحت بخش کھانا ذخیرہ کرنے، پکانے اور پیش کرنے کے لیے سرمایہ فراہم کرتا ہے۔ جبکہ نیو یارک کے کسانوں کو ان کی اعلیٰ معیار کی مصنوعات طلبہ کی پلیٹوں تک پہنچانے میں بھی مدد دیتا ہے۔ میں اس اہم پروگرام کو ترجیح دینے کے لیے گورنر Hochul (ہوکل) اور کمشنر Ball (بال) کا شکریہ ادا کرتی ہوں، اور تمام اہل درخواست دہندگان کو درخواست دینے کی ترغیب دیتی ہوں۔"

رکن اسمبلی **Donna Lupardo** (ڈونا لوپارڈو) نے کہا، "سکول میں خوراک کے علاقائی بنیادی ڈھانچے کے گرانٹ پروگرام نے سکولوں اور دیگر اداروں کا ہاتھ بٹایا ہے کہ وہ اپنے فراہم کردہ کھانوں میں تازہ، مقامی پیداوار شامل کریں۔ یہ پروگرام نیو یارک کے محنتی کسانوں کی مدد کرتا ہے، صحت مند اور غذائیت سے بھرپور کھانوں کے استعمال کی حوصلہ افزائی کرتا ہے، یہ سب کچھ مقامی غذائی نظام کو مضبوط کرتے ہوئے ہوتا ہے۔ میں سکولی اضلاع کو فنڈنگ کے اس تیسرے دور کے لیے درخواست دینے کی ترغیب دیتی ہوں؛ بنیادی ڈھانچے میں یہ اہم سرمایہ کاری آئندہ برسوں میں منافع دے گی۔"

رکن اسمبلی **Jodi Giglio** (جوڈی گیگیو) نے کہا، "سکولی غذا کا علاقائی بنیادی ڈھانچہ گرانٹ پروگرام اس بات کو یقینی بنانے میں مدد دے گا کہ یہاں نارتھ فورک میں ہمارے طلباء و طالبات کو غذائیت سے بھرپور، مقامی طور پر حاصل شدہ خوراک حاصل ہو جس کی انہیں سیکھنے میں مدد کے لیے ضرورت ہے۔ اس کے علاوہ، یہ پروگرام ہمارے مقامی کسانوں کی مدد کرتا ہے، لہذا یہ سب کے لیے ایک حقیقی جیت ہے۔ میں ایسٹ اینڈ فوڈ انسٹیٹیوٹ کو اس ایوارڈ پر مبارکباد پیش کرتی ہوں اور اس منصوبے کے عملی جامہ پہننے کی منتظر ہوں۔"

ایسٹ اینڈ فوڈ انسٹیٹیوٹ کی پروگرام ڈائریکٹر اور **Soul Creations Apothecary and Herb** فارم کی مالک **Kayla Barthelme** (کیلا بارتھلمے) نے کہا، "کمشنر Ball (بال) اور ہماری کمیونٹی کا ایسٹ اینڈ غذائی مرکز میں استقبال کرنا اعزاز کی بات ہے۔ ایسٹ اینڈ پر ایک چھوٹی کسان اور جڑی بوٹیوں کی ماہر کے طور پر، میں ادویاتی جڑی بوٹیاں اگاتی ہوں اور دوسرے مقامی کاشتکاروں، پروڈیوسروں، اور معلمین کے ساتھ مل کر کام کرتی ہوں جن کا ایک مشترکہ مقصد ہے: اپنے اہل علاقہ کو بالکل شروع سے صحت مند، متحد، اور سیر شکم رکھنا۔ ہم میں سے ان لوگوں کے لیے جو یہاں سے کھیتی باڑی کرتے ہیں، یہ منصوبہ ایک عمارت سے کہیں زیادہ کی نمائندگی کرتا ہے۔ یہ مقامی زراعت کے مستقبل کے لیے امید ہے۔ ایسٹ اینڈ غذائی مرکز کاشتکاروں کو وہ بنیادی ڈھانچہ فراہم کرے گا جس کی ہمیں اپنی مصنوعات کو مؤثر اور سستے طریقے سے پروسیس کرنے، ذخیرہ کرنے اور تقسیم کرنے کے لیے طویل عرصے سے ضرورت ہے۔ یہ لانگ آئی لینڈ پر اگائی گئی خوراک کو لانگ آئی لینڈ پر ہی رکھنے میں مدد دے گا — ہمارے سکولوں، ہسپتالوں اور خاندانوں کو کھانا کھلانے گا، جبکہ کسانوں کو وہ کام کرتے رہنے کے لیے استحکام فراہم کرے گا جو وہ پسند کرتے ہیں۔ ہم اکثر 'بڑھتی ہوئی کمیونٹی' کے بارے میں بات کرتے ہیں، اور یہ منصوبہ بالکل یہی کرتا ہے۔ یہ کسانوں اور پڑوسیوں کے درمیان جڑیں مضبوط کرتا ہے، اور ہمیں یاد دلاتا ہے کہ جب ہم مقامی خوراک میں سرمایہ کاری کرتے ہیں، تو ہم واقعی لوگوں میں — لچک، پائیداری، اور اس زمین کی مشترکہ کہانی میں — سرمایہ کاری کر رہے ہوتے ہیں۔"

سکولی غذا کا علاقائی بنیادی ڈھانچہ گرانٹ پروگرام کے علاوہ، گورنر Hochul (ہوکل) طلباء و طالبات اور نیو یارک کے تمام باشندوں کی خوراک تک رسائی کو بڑھانے کو ترجیح دینا جاری رکھے ہوئے ہیں، جس میں محکمہ زراعت اور مارکیٹس خوراک کا مزید لچکدار نظام بنانے اور کسانوں کو نئی مقامی منڈیوں سے منسلک کرنے کے لیے پروگراموں کی ایک صف پر عمل درآمد کرتا ہے۔

گورنر Hochul (ہوکل) کی قیادت میں، ریاست نیو یارک Nourish New York پروگرام، سکول کے کھانوں کے لیے 30 Percent NYS کاوش، Farm-to-School پروگرام، FreshConnect Fresh2You کاوش، Urban Farms and Access Expansion گرانٹ پروگرام، Farmers' Market Nutrition پروگراموں، Community Gardens گرانٹ پروگرام، اور بہت کچھ کی حمایت جاری رکھے ہوئے ہے۔ یہ سرمایہ کاریاں گورنر کے اس عزم پر استوار ہیں کہ نیو یارک کی زرعی مصنوعات کی طلب میں اضافہ ہو، نیو یارک کی خوراک کی سپلائی چین کو مضبوط بنایا جائے اور اس بات کو یقینی بنایا جائے کہ نیو یارک کے تمام باشندے تازہ مقامی خوراکیں تک رسائی کے قابل ہوں۔ اس میں گورنر کا ایگزیکٹو آرڈر 32 شامل ہے جس میں ریاستی ایجنسیوں کو ہدایت کی گئی ہے کہ وہ پانچ سال کے اندر اپنی کل خریداریوں میں نیو یارک کے کسانوں اور پروڈیوسروں سے حاصل کی جانے والی خوراک کی شرح فیصد کو بڑھا کر 30 فیصد تک لے جائیں۔ گورنر نے New York State Grown & Certified Infrastructure, Technology, Research and Development Grant Program کے لیے بھی \$25 ملین مختص کیے ہیں تاکہ خوراک کے پروڈیوسرز، پروسیسرز، ڈسٹری بیوٹرز، اور نیو یارک میں پیدا ہونے والے اجزاء استعمال کرنے والے دیگر اداروں کو NYS Grown & Certified کی سند یافتہ جدید مصنوعات مارکیٹ تک لانے میں مدد ملے۔

گورنر Hochul (ہوکل) نے جون میں اعلان بھی کیا تھا کہ پوری ریاست میں 19 منصوبوں کے لیے مستحکم فوڈ سسٹمز انفراسٹرکچر گرانٹ پروگرام (Resilient Food Systems Infrastructure Grant Program) کے ذریعے \$13.7 ملین کی فنڈنگ ہو گی جو سپلائی چین کے درمیان کام کرنے والے کسانوں اور خوراک کا کاروبار کرنے والے اداروں اور تنظیموں کو سرمایہ اور تکنیکی مدد فراہم کرے گی، خوراک کے پورے نظام میں ہم آہنگی بڑھائے گی، اور کسانوں کی منتہیوں تک رسائی بہتر بنانے میں مدد کرے گی۔ یہ سرمایہ کاری ہماری ریاست کے خوراک پیدا کرنے والوں اور ریٹیل آپریشنز کے درمیان موجود معمول اور پیچیدگیوں کو حل کرنے میں مدد کرے گی۔

###

مزید خبریں www.governor.ny.gov پر دستیاب ہیں
ریاست نیو یارک | ایگزیکٹو چیمبر | press.office@exec.ny.gov | 518.474.8418
گورنر آفس سے اپ ڈیٹس کے لیے سائن اپ کریں: ny.gov/signup | 81336 پر NEW YORK ٹیکسٹ کریں

[ان سبسکرائب کریں](#)